

REGIONAL NEWS UNIT  
AKASHVANI, GUWAHATI  
0000000000

Date : 26-02-2026

Time : 1205 Hrs

Assamese Midday Bulletin

Headlines

- ১। মুখ্যমন্ত্ৰীৰ জীৱন প্ৰেৰণা আঁচনিৰ অধীনত ৪৮ হাজাৰ ৩১৯ গৰাকী শিক্ষাৰ্থীৰ মাজত প্ৰত্যক্ষ লাভ হস্তান্তৰ ব্যৱস্থাবে অনুদান প্ৰদান।
- ২। ৰাজ্যৰ প্ৰশাসনিক আন্তঃগাঁথনিত নৱতম সংযোজন হিচাপে দিছপুৰৰ জনতা ভৱনৰ ব্লক-বিৰ আজি উদ্বোধন কাৰ্যসূচী।
- ৩। নাগালেণ্ডত আজিৰেপৰা তিনিদিনীয়াকৈ উত্তৰ-পূব বসন্ত উৎসৱ।  
আৰু
- ৪। আই চি চি টী-২০ বিশ্বকাপ ক্ৰিকেট প্ৰতিযোগিতাত আজি ছুপাৰ এইটৰ খেলত ৱেষ্ট ইণ্ডিজ দক্ষিণ আফ্ৰিকাৰ আৰু ভাৰত জিম্বাবুৱেৰ মুখামুখি।

000000

স্নাতক উত্তীৰ্ণ শিক্ষাৰ্থীৰ সংস্থাপনৰ দিশত গুৰুত্বপূৰ্ণ পদক্ষেপ হিচাপে মুখ্যমন্ত্ৰীৰ জীৱন প্ৰেৰণা আঁচনিৰ অধীনত ৪৮ হাজাৰ ৩১৯ গৰাকী শিক্ষাৰ্থীৰ মাজত প্ৰত্যক্ষ লাভ হস্তান্তৰ ব্যৱস্থাবে অনুদান প্ৰদান কৰা হৈছে। এই আঁচনিৰ অধীনত চৰকাৰী বা ৰাজহুৱা প্ৰতিষ্ঠানৰ পৰা ২০২৫ বৰ্ষত স্নাতক ডিগ্ৰী লাভ কৰা শিক্ষাৰ্থীসকলে এবছৰৰ বাবে দুহেজাৰ ৫০০ টকাকৈ লাভ কৰিব। তদুপৰি শৈক্ষিক উৎকৰ্ষতা আৰু উদ্ভাৱনক উদগণি যোগোৱাৰ উদ্দেশ্যে আজি মুখ্যমন্ত্ৰীৰ জীৱন অনুপ্ৰেৰণা আঁচনিৰ অধীনত দুহেজাৰ ১১২ গৰাকী গৱেষকক অনুদান প্ৰদান কৰা হৈছে। ইয়াৰ অধীনত চৰকাৰী আৰু ৰাজহুৱা প্ৰতিষ্ঠানৰ পৰা পূৰ্ণকালীন গৱেষণাৰ বাবে গৱেষকসকলক ২৫ হাজাৰ টকাকৈ আৰু দিব্যাংগ গৱেষকসকলক ৪০ হাজাৰ টকাকৈ প্ৰদান কৰা হৈছে। এই উপলক্ষে গুৱাহাটীৰ খানাপাৰাৰ জ্যোতি-বিষ্ণু আন্তৰ্জাতিক কলা মন্দিৰত আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা, শিক্ষামন্ত্ৰী ডাঃ ৰণোজ পেগু আৰু দক্ষতা, নিয়োগ আৰু উদ্যমিতা বিভাগৰ মন্ত্ৰী প্ৰশান্ত ফুকনে অংশগ্ৰহণ কৰিছে। মুখ্যমন্ত্ৰী ড° শৰ্মাই এই অনুষ্ঠানৰ পৰাই ভাৰ্চুৱেল ব্যৱস্থাবে আই টি আই আৰু পলিটেকনিকসমূহত স্থাপন কৰা উদ্যোগ ৪.০ প্ৰযুক্তি কেন্দ্ৰসমূহ উদ্বোধন কৰে। এই অনুষ্ঠানত দিয়া ভাষণত মুখ্যমন্ত্ৰী ড° শৰ্মাই এইদৰে কয় -

বাইট

এই অনুষ্ঠানতে আৰ্থিকভাৱে দুৰ্বল পৰিয়ালৰ ছাত্ৰসকলক সকাহ দিয়াৰ উদ্দেশ্যে মুখ্যমন্ত্ৰীৰ নিযুক্ত বাবু আঁচনিৰ শুভাৰম্ভ কৰা হ'ব। ব্যক্তিগত খণ্ডৰ শিক্ষানুষ্ঠানৰ বাহিৰে স্নাতক আৰু স্নাতকোত্তৰ বৰ্ষত নামভৰ্তি কৰা

চৰকাৰী আৰু অপ্ৰাদেশীকৃত শিক্ষানুষ্ঠানৰ ছাত্ৰসকলে এই আঁচনিৰ সুবিধা লাভ কৰিব। এই আঁচনিৰ অধীনত ২০২৬-২৭ বৰ্ষত ৪৭ হাজাৰ ৩৯৫ গৰাকী ছাত্ৰৰ মাজত মুঠ ১২ কোটি টকাৰ অনুদান প্ৰদান কৰা হ'ব।

০০০০০০০

ৰাজ্যৰ প্ৰশাসনিক আন্তঃগাঁথনিত নৱতম সংযোজন হিচাপে দিছপুৰৰ জনতা ভৱনৰ ব্লক-বিৰ আজি উদ্বোধন কৰা হ'ব। ১০০ কোটি টকা ব্যয় সাপেক্ষে নিৰ্মাণ কৰা এই অত্যাধুনিক ভৱনত লোকনিৰ্মাণ, জনস্বাস্থ্য কাৰিকৰী, জলসিঞ্চন আৰু জলসম্পদ সচিবালয়ৰ লগতে জলসিঞ্চন সঞ্চালকালয় থাকিব। ভৱনটোৰ প্ৰতিটো মহলাতে উন্নতমানৰ দৃশ্য-শ্ৰাব্য ব্যৱস্থাসহ আলোচনা কক্ষ, কৰ্মচাৰীৰ বাবে ক'ৰ্পৰেট শৈলীৰ কৰ্মক্ষেত্ৰ, জ্যেষ্ঠ বিষয়া আৰু মন্ত্ৰীৰ বাবে পৃথক কক্ষকে ধৰি অন্যান্য সুবিধাসমূহ থাকিব। জনতা ভৱনত আজি সন্ধিয়া আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মাই এই ব্লকটো উদ্বোধন কৰিব। অনুষ্ঠানত সাধাৰণ প্ৰশাসন বিভাগৰ মন্ত্ৰী বৰ্ণজিত কুমাৰ দাস আৰু ৰাজ্য চৰকাৰৰ মুখ্য সচিব ড° ৰবি কোটা উপস্থিত থাকিব।

০০০০০০০০

নাগালেণ্ডত আজিৰে পৰা তিনিদিনীয়াকৈ উত্তৰ-পূব বসন্ত উৎসৱ ২০২৬ৰ আয়োজন কৰা হৈছে। ভাৰত চৰকাৰৰ সাংস্কৃতিক মন্ত্ৰালয়ৰ তত্বাৱধানত উত্তৰ-পূব মণ্ডল সাংস্কৃতিক কেন্দ্ৰ ডিমাপুৰৰ সহযোগত আৰু নাগপুৰৰ দক্ষিণ মধ্য মণ্ডল সাংস্কৃতিক কেন্দ্ৰৰ সহযোগত এই মহোৎসৱৰ আয়োজন কৰা হৈছে। এই উৎসৱৰ উদ্দেশ্য হৈছে উত্তৰ-পূব সীমান্তৰ সমৃদ্ধ লোক-সংস্কৃতি আৰু জনজাতীয় সাংস্কৃতিক সম্পদৰ সংৰক্ষণৰ লগতে পৰম্পৰাগত শিল্পীসকলৰ বাবে এখন ৰাষ্ট্ৰীয় মঞ্চ প্ৰদান কৰা। ইপিনে, অসম আৰু নাগালেণ্ডৰ মাজত সমন্বয় বাৰ্তাৰে যোৰহাট জিলাৰ মৰিয়নিত কাইলৈৰ পৰা চ্যুকাফা নাট্য উৎসৱৰ আয়োজন কৰা হৈছে। সাংস্কৃতিক বিনিময়ৰ মাধ্যমেৰে সম্প্ৰীতিৰ বাৰ্তা বিলোৱাৰ বাবে এই উৎসৱ শক্তিশালী মাধ্যম হিচাপে পৰিগণিত হ'ব বুলি উদ্যোক্তাসকলে আশা প্ৰকাশ কৰিছে।

বাইট

০০০০০০০

— অসম চৰকাৰে ৰাজ্যৰ চৰকাৰী বিদ্যালয়ৰ শিক্ষকসকলৰ আৰ্জিত ছুটি ১৫ দিনলৈ বৃদ্ধি কৰা সন্দৰ্ভত আনুষ্ঠানিক অধিসূচনা জাৰি কৰিছে। ৰাজ্যৰ বিত্ত বিভাগে অসম ছুটি সংশোধন বিধি, ২০২৬ সন্দৰ্ভত এই অধিসূচনা জাৰি কৰিছে। ৰাজপত্ৰিত অধিসূচনাত প্ৰকাশ পোৱাৰ পাছতে এই বিধি কাৰ্যকৰী হ'ব। উল্লেখযোগ্য যে ৰাজ্য চৰকাৰৰ অন্যান্য কৰ্মচাৰীসকলৰ দৰে আৰ্জিত ছুটি প্ৰদান কৰিবলৈ শিক্ষক সমাজে দাবী উত্থাপন কৰি আহিছে। এই অনুসৰি চৰকাৰে শেহতীয়াকৈ শিক্ষকসকলক এই ছুটি প্ৰদানৰ সিদ্ধান্ত গ্ৰহণ কৰে।

০০০০০০০

খানাপাৰাৰ কৃষি সঞ্চালকালয়ৰ চৌহদৰ খেলপথাৰত আজিৰে পৰা এক মাৰ্চলৈ ২৫ সংখ্যক ৰাজ্যিক কৃষি উদ্যান শস্য মেলাৰ আয়োজন কৰা হৈছে। অসম উদ্যান শস্য সমিতিয়ে ৰাজ্য চৰকাৰৰ কৃষি সঞ্চালকালয়, উদ্যান শস্য আৰু খাদ্য প্ৰসংস্কৰণ সঞ্চালকালয়ৰ লগতে অসম কৃষি বিশ্ববিদ্যালয়ৰ সহযোগত আয়োজন কৰা এই মেলাত ৮০ খনৰো অধিক বিপনীয়ে অংশ লৈছে। বিপনীসমূহত বিভিন্ন জিলাৰ উন্নত মানৰ কৃষিজাত আৰু উদ্যানশস্যৰ সামগ্ৰী বিক্ৰীৰ লগতে কৃষি উদ্যান প্ৰযুক্তি বিষয়ক প্ৰদৰ্শনীৰো ব্যৱস্থা কৰা হৈছে। অসম আৰক্ষীৰ প্ৰাক্তন সঞ্চালক প্ৰধান তথা অসম সাহিত্য সভাৰ প্ৰাক্তন সভাপতি কুলধৰ শইকীয়াই এই মেলা মুকলি কৰিব।

এইবাৰৰ মেলাত পুষ্পসজ্জা, বন্ধন কলা, পাচলি, সতেজ ফুল, ফল-মূল, চাদৰ ওপৰত কৰা বাগিচা প্ৰতিযোগিতা আদিৰ আয়োজন কৰা হৈছে। ইয়াৰ লগতে কৃষি আৰু উদ্যান শস্য বিষয়ক কেইবাখনো আলোচনাচক্ৰ, প্ৰশিক্ষণ আদি অনুষ্ঠিত হ'ব।

০০০০০০০

কেন্দ্ৰীয় বন্দৰ, জাহাজ পৰিবহণ আৰু জলপথ মন্ত্ৰী সৰ্বানন্দ সোণোৱালে কাইলৈ ২ নম্বৰ ৰাষ্ট্ৰীয় জলপথত কেইবাটাও গুৰুত্বপূৰ্ণ অন্তৰ্দেশীয় জলপথ আন্তঃগাঁথনি প্ৰকল্প উদ্বোধন কৰিব। ইয়াৰ ভিতৰত বগীবিল আৰু ধুবুৰীৰ সীমাশুল্ক আৰু ইমিগ্ৰেছন চৌহদ আৰু ডিব্ৰুগড়ৰ ঐতিহ্য ভৱন অন্যতম। এই প্ৰকল্পসমূহে অসমসহ সমগ্ৰ উত্তৰ-পূৰ্বাঞ্চলৰ বাণিজ্য, পৰ্যটন আৰু যোগাযোগ ব্যৱস্থা অধিক সুদৃঢ় কৰিব বুলি আশা কৰা হৈছে। এই উপলক্ষে ডিব্ৰুগড়ৰ চৌকিদিঙি খেলপথাৰত বিশেষ অনুষ্ঠানৰ আয়োজন কৰা হৈছে। মন্ত্ৰী বিমল বৰা, প্ৰশান্ত ফুকন, ডিব্ৰুগড় উন্নয়ন প্ৰাধিকৰণৰ অধ্যক্ষ অসীম হাজৰিকাকে ধৰি কেইবাগৰাকী ব্যক্তিয়ে কালি অনুষ্ঠানস্থলী পৰিদৰ্শন কৰি যাৱতীয় প্ৰস্তুতিৰ বুজ লয়।

০০০০০০০

শিৱসাগৰ জিলাত পথ দুৰ্ঘটনা ৰোধ কৰাৰ বাবে ৰাষ্ট্ৰীয় ঘাইপথ আৰু আন্তঃগাঁথনি ঘাইপথ নিগম লিমিটেডক দিয়া নিৰ্দেশসমূহ সঠিক ৰূপত কাৰ্যকৰী হৈছেনে নাই, সেই বিষয়ে জিলাখনৰ আয়ুক্তই আজি বুজ লয়। আয়ুক্তগৰাকীয়ে জিলা দুৰ্যোগ ব্যৱস্থাপনা প্ৰাধিকৰণৰ বিষয়ববীয়াৰ সৈতে জিলাখনৰ বিভিন্ন অঞ্চলত কৃত্ৰিম বানৰ সমস্যা ৰোধ কৰা সন্দৰ্ভতো আলোচনা কৰে। তেওঁ লগতে এই সমস্যা সমাধানৰ বাবে সংশ্লিষ্ট বিভাগসমূহক তাৎক্ষণিক প্ৰতিবেদন দাখিল কৰিবলৈ নিৰ্দেশ দিয়ে।

০০০০০০০

ইতিহাস প্ৰসিদ্ধ ৰহাৰ জোঙালবলছ পৰ্যটন ক্ষেত্ৰ অহা চাৰি মাৰ্চত জনসাধাৰণৰ বাবে মুকলি কৰা হ'ব। মুখ্যমন্ত্ৰী ড° হিমন্ত বিশ্ব শৰ্মাই এই ক্ষেত্ৰখন ৰাইজৰ বাবে মুকলি কৰিব। প্ৰায় ১০০ কোটি টকা ব্যয়সাপেক্ষে নিৰ্মাণ কৰি উলিওৱা জোঙালবলছ পৰ্যটন ক্ষেত্ৰ অসমৰ গৌৰৱময় ইতিহাসৰ উজ্জ্বল চানেকি। বীৰ ৰজা জোঙালবলছৰ শৌৰ্যবীৰ্যৰ কাহিনী আৰু মধ্য অসমৰ অতীত গৌৰৱৰ প্ৰতীক জোঙালবলছ গড় সংৰক্ষণৰ অভাৱত লুপ্তপ্ৰায় হৈছিল যদিও ৰাজ্য চৰকাৰে অত্যাধুনিক পৰ্যটন ক্ষেত্ৰ হিচাপে এই স্থান বিকশাই তুলিছে। এই পৰ্যটন ক্ষেত্ৰ সংগ্ৰহালয়, অতিথিশালা, ৰংমহল, তিৱাসকলৰ ছামাদি বা ডেকাচাং, বৰঘৰ, শিশুৰ ওমলা বনকে ধৰি বিভিন্ন উপাদানেৰে সমৃদ্ধ কৰা হৈছে। তদুপৰি পুখুৰীৰ পাৰৰ শোভাবৰ্ধন কৰি নৌকা বিহাৰৰো সুবিধা ৰখা হৈছে। ৰজা জোঙালবলছৰ প্ৰতিমূৰ্তি স্থাপন কৰি এইক্ষেত্ৰ অধিক জীৱন্ত কৰি তোলাৰ প্ৰয়াস কৰা হৈছে।

০০০০০০০

গুৱাহাটীৰ আৰ্য বিদ্যাপীঠ মহাবিদ্যালয় খেলপথাৰত আজিৰে পৰা তিনিদিনীয়া কাৰ্যসূচীৰে ফীট ইণ্ডিয়া মহোৎসৱৰ আয়োজন কৰা হৈছে। প্ৰধানমন্ত্ৰী নৱেন্দ্ৰ মোদীয়ে ২০১৯ চনৰ ২৯ আগষ্টত শুভাৰম্ভ কৰা ফীট ইণ্ডিয়া আন্দোলনৰ জৰিয়তে শাৰীৰিক সুস্থতাৰ বিষয়টো দৈনন্দিন জীৱনৰ অবিচ্ছেদ্য অংগ কৰি লোৱাৰ আৰু শাৰীৰিকভাৱে অধিক সক্ৰিয় সমাজৰ প্ৰসাৰ কৰিব খোজা হৈছে। এই ৰাষ্ট্ৰজোৰা জনসম্পৰ্ক অভিযানৰ অংশ হিচাপে ভাৰতীয় ক্ৰীড়া প্ৰাধিকৰণৰ গুৱাহাটী শাখাই উত্তৰ-পূৰ্বাঞ্চলৰ সাংস্কৃতিক বৈচিত্ৰ্যৰ সৈতে শাৰীৰিক

সুস্থতাৰ সমাহাৰেৰে সুকীয়া আঞ্চলিক বৈশিষ্ট্যৰ সৈতে এই মহোৎসৱৰ আয়োজন কৰিছে। মহোৎসৱত জুপ্লা, যোগ কৰ্মশালা, পৰম্পৰাগত খেল-ধেমালিকে ধৰি বিভিন্ন বয়সৰ লোকৰ বাবে ভিন ভিন সত্ৰৰ আয়োজন কৰা হ'ব। মহোৎসৱৰ সৈতে সংগতি ৰাখি উত্তৰ-পূৰ্বাঞ্চলৰ ৰাজ্যসমূহৰ সাংস্কৃতিক অনুষ্ঠানৰো আয়োজন কৰা হ'ব।

০০০০০০০

আইচিচি টি-২০ বিশ্বকাপ ক্ৰিকেট প্ৰতিযোগিতাত আজি আহমেদাবাদৰ নৰেন্দ্ৰ মোডী ষ্টেডিয়ামত হবলগীয়া ছুপাৰ এইটৰ এখন খেলত ৱেষ্ট ইণ্ডিজ দক্ষিণ আফ্ৰিকাৰ বিৰুদ্ধে অৱতীৰ্ণ হব। খেলখন বিয়লি ৩ বজাত আৰম্ভ হ'ব।

সন্ধিয়া ৭ বজাত চেন্নাইৰ এম এ চিদাম্বৰম ষ্টেডিয়ামত হ 'বলগীয়া আন এখন খেলত ভাৰত জিম্বাবুৱেৰ বিৰুদ্ধে অৱতীৰ্ণ হ'ব।

প্ৰতিযোগিতাত যোৱা নিশা কলম্বোৰ আৰ প্ৰেমাদাছা ষ্টেডিয়ামত অনুষ্ঠিত ছুপাৰ এইটৰ এখনখেলত নিউজিলেণ্ডে শ্ৰীলংকাক ৬১ ৰানত পৰাস্ত কৰে। এই জয়ৰ সুবাদত নিউজিলেণ্ডে ছেমিফাইনেলত প্ৰৱেশৰ সম্ভাৱনা সুদৃঢ় কৰাৰ বিপৰীতে শ্ৰীলংকাই প্ৰতিযোগিতাৰ পৰা বিদায় লোৱাটো নিশ্চিত হৈছে।

কালিৰ খেলখনত শ্ৰীলংকাই ১৬৯ ৰাণৰ বিজয় লক্ষ্যৰেখেল আৰম্ভ কৰি নিৰ্ধাৰিত ২০ অভাৱত ৮টা উইকেট হেৰুৱাই ১০৭ ৰাণ হে কৰিবলৈ সমৰ্থ হয়। ইয়াৰ পূৰ্বে নিউজিলেণ্ডে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত অভাৱত ৭ উইকেটৰ বিনিময়ত ১৬৮ ৰান সংগ্ৰহ কৰে।

০০০০০০০

সমাপ্ত